

Време е да покажете брилијантност

Филип Рикер, амбасадор на САД

20 март 2009

Како што Република Македонија се подготвува за претстојните избори, го охрабрувам секој нејзин граѓанин да го искористи своето демократско право да помогне во изборот на идниот курс на вашата земја. Ова е само ваше право и вие треба да сте во можност да го дадете својот глас без страв, без застрашување и без насиљство. Очекуваме дека вашата влада ќе ги преземе сите неопходни чекори за да овие избори бидат слободни и фер. Вашето учество на денот на изборите подеднакво придонесува кон тоа изборите да бидат успешни.

Јас и мојот тим се среќаваме со кандидати и граѓани низ целата земја за да охрабриме ферплеј и отворена дебата помеѓу кандидатите и да пренесеме пораки на поддршка од претседателот Обама и од државниот секретар Клинтон. Моите посети на Охрид, Велес, Тетово, Струга, Куманово, и на многу други места ми дадоа шанса повторно да се запознаам со оваа убава земја и нејзините прекрасни луѓе. Ние, исто така им помагаме на властите да направат најдобар можен план за денот на изборите за да се обезбеди атмосфера што ќе биде ослободена од насиљство, застрашување или било кој друг облик на нерегуларност. Ова е нашата последна активност преку која ја покажуваме посветеноста на успехот на Македонија. Сакаме сите граѓани на Македонија дека ние сме посветени на напорите да ви помогнеме да си помогнете во остварувањето на вашите европски аспирации. Кога прв пат бев на служба во македонија, на Балканот имаше акутна криза. Ја ценам тесната соработка и силното партнерство што нашите две земји го изградија во тоа време на предизвик и кои се уште ги развиваме.

Да се има активно гласачко тело е јасен знак дека демократијата е просперитетна и затоа ве молам да запамтите три клучни поенти пред да излезете на гласачките места на 22 март. Не дозволувајте на вас да влијаат други за да го смените својот глас. Информирајте ги властите ако мислите дека изборните процедури не се почитуваат. Охрабрете ги и другите да учествуваат во изборот на идните лидери на Македонија.

За оние кои се кандидираат за јавна функција, би ве охрабрил да ги искористите последните денови пред изборите да се фокусирате на вашата визија и планови за иднината на Македонија, а не на напаѓање на вашите противници. Граѓаните на оваа земја заслужуваат да имаат зрели лидери кои пренесуваат позитивни пораки. Атмосферата што ја креирате за време на кампањата влијае во голема мерка на она што ќе уследи на денот на изборите. Исто така, се надевам дека пренос на власти, каков што неодамна видовме во Соединетите Држави, може да послужи како пример за она што ќе уследи овде по изборите. Не можам да се сетам дали некогаш сум би погорд како граѓанин отколку кога сенаторот Џон Меккејн достоинствено го призна поразот и веднаш се обврза дека ќе работи со новоизбраниот претседател Барак Обама за доброто на земјата. Од своја страна пак, претседателот Обама избра да се сртне со сенаторот Меккејн и со другите лидери од Републиканската партија да ги слушне нивните идеи за тоа како земјата да се придвижи напред. Тој, исто така назначи членови од опозициската Републиканска партија на клучни позиции во неговата администрација да и помогне на земјата да се консолидира и да се соочи со огромните предизвици што ги имаме. Мислам дека едно слично сценарио би помогнало и овде во обединувањето на граѓаните на Македонија и би ги унапредило вашите европски аспирации.

На крај, би сакал да нагласам дека светот ќе следи што ќе се случува овде на 22 март. Дали Македонија ќе биде пример за успешна мултиетничка демократија во 21виот век? Дали ќе даде уште еден доказ дека приклучувањето кон сите европски институции треба да се случи што е можно побрзо? Дали јасно ќе ги остави во минатото грешките од изборите во 2008 и ќе се фокусира да обезбеди што е можно посветла иднина? Верувам дека одговорот на сите овие прашања е едно звучно „ДА!“. Изборот е ваш.